

திராவிட வாழ்வினிலும், வரலாற்றிலும் திருநாள்! வான்புகழ் வள்ளுவர் சிலை வளமார் வெள்ளி விழா!

முதல்வர் மு.க.ஸ்டாலின் தலைமையில் இன்று நடைபெறுகிறது!

சென்னை, டிச. 31-

முதலமைச்சர் மு.க.ஸ்டாலின் அவர்கள் தலைமையில் முக்கல் கூடும் குமரி முனையில் அய்யன் திருவள்ளுவர் பேரறிவுச் சிலை (STATUE OF WISDOM) வெள்ளி விழா நேற்று முதல் கோலாகலமாகவும், பட்டிமன்றம், கருத்தரங்கம் நிகழ்ச்சிகளுடன் கலை நிகழ்ச்சிகளும் எழுச்சியோடு தொடங்கியது. ரூ.37 கோடி ரூபாய் செலவில் அய்யன் திருவள்ளுவர் சிலையையும் - விவேகானந்தர் பாறையையும் இணைக்கும் கண்ணாடி இழைபாலம் திறந்து வைக்கப்பட்டது.

முதலமைச்சர் மு.க.ஸ்டாலின் அவர்கள், முதல் திருமுருகன் கலைஞர் அவர்களால் குமரி முனையில் அய்யன் திருவள்ளுவர் சிலை நிறுவப்பட்டு, 25 ஆண்டுகள் நிறைவுபெற்றுள்ளதைத் தொடர்ந்து நேற்று (30.12.2024) முதல் 1.1.2025 வரை மூன்று நாட்கள் தமிழ்நாடு அரசின் சார்பில் வெள்ளி விழா நிகழ்ச்சியை வெகு சிறப்பாக நடத்துகிறார்கள்.

இதன் காரணமாக முக்கல் கல் கூடும் குமரி முனை இன்று விழாக்கோலம் கண்டு குதூகலம் அடைகிறது.

அய்யன் திருவள்ளுவர் சிலை முத்தமிழறிஞர் கலைஞர் அவர்களால் 25 ஆண்டுகளுக்கு முன்பு தாயிரம் ஆண்டின் முதல் நாள் 1.1.2000 அன்று குமரிமுனையில் திறந்து வைக்கப்பட்ட மாபெரும் விழா உலகமே பாராட்ட - ஈழம், சிங்கப்பூர், மலேசியா, அமெரிக்கா, ஜப்பான் முதலான பல வெளிநாடுகளிலிருந்து அறிஞர் பெருமக்களும், அய்யன் திருவள்ளுவரால் பற்றும், பாசமும் கொண்டுள்ள சான்றோர்களும், இந்திய நாட்டின் பல்வேறு பகுதிகளிலிருந்தும், ஒட்டுமொத்த தமிழகத்திலிருந்து பேரறிஞர்களுக்கும், பொதுமக்களுக்கும் திரளாக வருகை தந்து விழாவைப் பெருமைப்படுத்தி வெற்றி தேடித் தந்தனர்.

வரலாற்றுப் பொன்னாள் - கலைஞர் எழுத்து!
அய்யன் திருவள்ளுவர் சிலை திறக்கப்பட்ட மாபெரும் வரலாற்றுப் பொன்னாள் குறித்து முதல் திருமுருகன் கலைஞர் அவர்கள் 'நெஞ்சுக்கு நீதி'யில் பின் வருமாறு விரிவாக எழுதியுள்ளார்கள்.

“விண்முட்டும் திருவள்ளுவர் சிலையினைக் குவிந்திருந்த இலட்சக்கணக்கான தமிழ்ப் பெருங்குடி மக்களின் வாழ்த்துகளுடன் நான் திறந்து வைத்தேன். விழாவினை நேரில் கண்ணுற்றோர் வாழ்வில் பெரும் பேறு பெற்றோர் எனும் அளவிற்கு எழுச்சிக் கோலம் புண்டிருந்தது அந்த விழா. கண்ணொளி கொண்ட தமிழெல்லாம் கண்களளித்த காட்சி! எவ்விடப்பறை சிறிதும் பழுது படாத தமிழெனெல்லாம் கேட்டு இன்புற்ற நிகழ்ச்சி! இதயமுள்ள தமிழெனெல்லாம் உணர்ச்சியால் உந்தியெழுந்து குதித்திட்ட எழுச்சி! ஆம்; முக்கலும் தம் அலை இதழ்களால் முத்தமிழட்டு மயங்கும் குமரிக் கடற்கரையில் - முப்பால் யாத்த ஞானத் தமிழ் அய்யன் திருவள்ளுவருக்கு விண்முட்டும் சிலை வடித்து - அதைத் திறந்து வைத்திடும் வாய்ப்பு அமைந்ததே; அந்த வாய்ப்பு என் வாழ்நாளில் என் நினைப்புக்கும், உழைப்புக்கும் கிடைத்த வரமல்லவா?

வழக்கமாகக் கதைகளிலும், புராணங்களிலும் வரம் பெறுவோர் எல்லாம் தம்மை வலுப்படுத்திக் கொண்டு, தமது ஆதிக்கத்தை அகல விரிப்பதினாலே அக்கறை செலுத்துவர். ஆனால் எனக்கோ, கிடைத்த வரம், என் அய்யன் திருவள்ளுவனைச் சிலையாகக் கண்டிட - அதுவும் அவன் குறளில் எத்தனை அதிகாரம் இயற்றினானோ - அத்தனை அதிகாரம்; அதாவது 133 அதிகாரங்களைக் குறிக்கும் 133 அடி சிலையை - இந்தியப் பூபாக்கத்தில் வட இமயத்துக்கு நிராகத் திகழும் தென் குமரியில் நிறுவிட முடியும் என்னால் என்ற வரமல்லவா?

அந்த வரத்தைத் தவற விட்டிடாமல் அதனை நிறைவேற்ற வேண்டுமே என்பதற்காக, 25 ஆண்டு காலம் நித்தமும் தவம் செய்தேன் - அந்தத் தவம் பலித்தது - என்பதும் தணிந்தது - பிற விவெடுத்த பயனைக் கண்டேன், முழுமையாக! அந்தச் சிலை திறப்பதற்கான பொத்தானை அமுத்தியபோது, என் விரல் என்னை அறியாமல் அசைவற்றுப் போனது, மட்டுமல்ல - என்னையே நான் மறந்துவிட்டேன். நாதசுர இசைவானார் களும், தவில் வித்வான்களும், அவர்தம் பக்க வாத்தியக்காரர்களும் கூடும் முன்னுறுங்குடேற்றப்பட்டு; அய்யனின் சிலை திறக்கப்பட்டு போது இசை முழக்கம் திக்கெட்டும் எட்டிச் செய்தார்களாம்! மறுநாள் காலையில் மற்றவர்கள் சொல்லக்கேட்டுத்தான் 133 நாயன இசை ஒலித்த செப்தியே எனக்குத் தெரியும்! அந்த அளவுக்கு மெய் மறந்து போயிருந்திருக்கிறேன்! சுமார் முக்கால் மணி நேரம் பேசியிருக்கிறேன்!

1975ஆம் ஆண்டு (31.12.1975) நாள் முதல் வராக இருந்த காலகட்டத்தில், அமைச்சரவைக் கூட்டத்தில் குமரிமுனையில் வள்ளுவர் சிலை அமைத்திட முடிவு எடுத்து, 1975 டிசம்பர் 31ல் அறிவிப்பு அறிவிக்கப்பட்டது.

இளமைப் பருவம் முதல் எந்தவொரு தத்துவ விதிகளை இமைப்பொழுதும் மறவாமல் - எழுத்தில், பேச்சில், இயக்கத்தில் நினைவுபடுத்திக் கொண்டே இருந்தேனோ - யாருக்கு வரலாறு போற்றும் வள்ளுவர் கோட்டம் அமைத்தேனோ - யாருக்காக ஆண்டுதோறும் பொங்கல் திருநா



ளுக்கு மறுநாள் வள்ளுவர் திருநாள் என அறிவித்தேனோ - பேருந்துகளிலும், பயணியர் விடுதிகளிலும், ஒழுக்கம் போதிக்கும் குறளை எந்த ஒளிமிசை ஏந்தலுக்காக எழுதச் செய்து உருவப்படுத்துடன் அமைத்தேனோ - யாருடைய குறளுக்கு குறளோ வியம் தீட்டி; பின்னர் 1,330 குறளுக்கும் உரையும் எழுதினேனோ - அந்த அய்யன் திருவள்ளுவருக்கு இருபத்து ஐந்து ஆண்டு காலப் பெருமூச்சுக்குப் பிறகு சிலை அமைந்தது - அதைத் திறந்து வைக்க எனக்கு ஆயுளும் இருந்தது என்கிற போது என் மன நிலையை வர்ணித்திட தமிழ்த் தாய் தன்னிடமும் சொற்களுக்குப் பஞ்சமென்று சொல்லிவிட்டாளே, நான் என்ன செய்ய!" - என்று பெருமித உணர்வு மிளிர் எழுதியுள்ளார் முத்தமிழறிஞர் கலைஞர்.

எழுச்சிக் கோலம்!

அந்த மாபெரும் வரலாற்றுப் பொன்னேடு மலர்ந்த புனித நன்னாள் 25 ஆண்டு களுக்குப் பின் முதல்வர் மு.க.ஸ்டாலின் அவர்களால் இன்று மீண்டும் எழுச்சிக்கோலம் கொண்டு வெள்ளி விழா என்னும் முத்திரையோடு கன்னியாகுமரி மட்டும் அல்ல; தமிழ்நாடு முழுவதும் விழாவின விச்சினை பரப்பி நிற்கிறது.

இன்று தமிழ்நாடு முதலமைச்சராகப் பொறுப்புப் பல்வேறு முத்திரைச் சாதனைகளை நிகழ்த்தி இந்திய நாடு முழுவதிலும் மட்டும் அல்ல; உலகின் பல்வேறு நாடுகளிலும் புகழ்க் கதிர் வீசி வரும் உதயசூரியன் - திராவிடநாயகர் அவர்கள் அய்யன் திருவள்ளுவர் சிலை வெள்ளி விழா வைக் கொண்டாடுகிறார்.

வெள்ளி விழாப் பணிகள்!

அய்யன் திருவள்ளுவர் சிலை நிறுவப்பட்ட வெள்ளி விழா ஆண்டு நிறைவையொட்டி சில வெள்ளி விழாப்பணிகள் திராவிட மாடல் அரசின் சார்பில் மேற்கொள்ளப்படும் என 12.12.2024 அன்று அறிவித்திருந்தார். இந்த வெள்ளிவிழாப் பணிகளை நிறைவேற்றுவதற்காக, மொத்தம் 10 கோடியே 89 இலட்சம் ரூபாய் நிதி ஒதுக்கீடு செய்ய தாக்கம்.

- பள்ளி மாணவர்களுக்குக் கட்டுரைப் போட்டிகள், கல்லூரி மாணவர்களிடையே சோஷலியல் மீடியாவில் ஷார்ட்ஸ் - ரீல்ஸ் - ஏ.ஐ மற்றும் டிஜிட்டல் தொழில் நுட்பங்கள் வாயிலாக திருக்குறளின் சிறப்பை உணர்த்தும் ஒவியப் போட்டிகள் நடத்தப்பட்டுள்ளன.

- அய்யன் திருவள்ளுவரின் சிலை நிறுவப்பட்டிருக்கின்ற இடங்கள் வரைபடத்தில் குறிக்கப்பட்டு, எல்லோரும் தெரிந்து கொள்ளும் வகையில் காட்சிப்படுத்தப்பட்டுள்ளன.

- அய்யன் திருவள்ளுவரின் திருவுருவச்சிலை அருகே சீரொளிக் காட்சி (3D Lase) ஏற்பாடு செய்யப்பட்டுள்ளது.

- வெளிநாட்டில் இருக்கின்ற தமிழ் இணையக் கழக மையங்கள், தமிழ்ச் சங்கங்கள், பிற மாநிலங்களில் இருக்கும் தமிழ்ச் சங்கங்கள், புதுடெல்லியில் இருக்கும் தமிழ்நாடு இல்லம் ஆகியவற்றில் பூப்பூசும் மூலம் இந்த நிகழ்ச்சிகள் அனைத்தும் நேரடியாக ஒளிபரப்பப்படுகின்றது.

- வெளிநாடுவாழ் தமிழர்களுக்கு தமிழ் இணையக் கழக மையங்கள் மூலமாகத் திருக்குறளின் பெருமைகள் குறித்த போட்டிகள் நடத்தப்படுகின்றன.

- தமிழ்நாட்டில் அனைத்து மாவட்ட நூலகங்களிலும், இன்றைய விழாநாளில் திருவள்ளுவர் புகைப்படம் வைக்கப்பட்டு திருக்குறளின் பெருமைகளை உணர்த்துகின்ற நிகழ்ச்சிகள் நடத்தப்பட்டுத் திருவள்ளுவர் சிலைக்கு மாலை அணிவிக்கப்படுகிறது.

- திருக்குறள் விளக்க உரைகள் மற்றும் திருக்குறள் தொடர்பான புகைப்படங்கள் பொதுமக்கள் பார்வைக்கு வைக்கப்பட்டுள்ளன.

- டிசம்பர் 25 முதல் 30 வரை மாவட்ட அளவில் திருக்குறள் தொடர்பான கருத்தரங்கம், பேச்சுரங்கம் முதலியவை நடத்தப்பட்டு பரிசுகள் வழங்கப்படுகின்றன.

- இப்படி முதலமைச்சர் மு.க.ஸ்டாலின் அவர்கள் முத்தமிழறிஞர் கலைஞர் அவர்கள் அய்யன் திருவள்ளுவர் சிலை நிறுவிய 25ஆம் ஆண்டு நிறைவு வெள்ளிவிழாவை மூன்று நாள் சிறப்பு நிகழ்ச்சிகளுடன் கோலாகலமாகக் கொண்டாடுகிறார்கள்.

முதல் நாள் நிகழ்ச்சிகள்!

முதல்நாள் நிகழ்ச்சிகள் நேற்று (30.12.2024, திங்கட்கிழமை) மாலை 5 மணிக்கு தமிழ்த்தாய் வாழ்த்துடன் தொடங்கியது.

அத்துடன் முதலமைச்சர் மு.க.ஸ்டாலின் அவர்களின் தீவிர முயற்சிகளின் பயனாக 37 கோடி ரூபாய் செலவில் அய்யன் திருவள்ளுவர் சிலை யையும் விவேகானந்தர் பாறையையும் இணைக்கும் கண்ணாடி இழைபாலம் கட்டப்பட்டு அதனை முதலமைச்சர் மு.க.ஸ்டாலின் அவர்கள் திறந்து வைத்தார்.

அத்துடன் முதலமைச்சர் மு.க.ஸ்டாலின் அவர்கள் திருக்குறள் நெறிபரப்பும் 25 தலைமையாளர் களுக்குப் பரிசுகள் வழங்கிச் சிறப்பித்தார்.

மாலை 7 மணிக்கு கலைமாமணி சொல் வேந்தர் சகி.சிவம் அவர்கள் தலைமையில் “திருக்குறளால் அதிக நன்மை தனிமனிதருக்கே - சமுதாயத்திற்கே” எனும் தலைப்பில் சிறப்புப் பட்டிமன்றம் நடைபெற்றது.

பட்டிமன்றத்தில் தனிமனிதருக்கே எனும் கருத்தை வலியுறுத்தி தா.இராஜாராம், சே.மோகனசுந்தரம், மதுக்கூர் இராமலிங்கம் ஆகியோர் வாதிட்டனர்.

சமுதாயத்திற்கே எனும் கருத்தை வலியுறுத்தி புலவர் இ.ரெ.சண்முகவடிவேல், பேராசிரியர் பர்வீன் சுல்தானா, ராஜா ஆகியோர் வாதிட்டனர்.

சொல்வேந்தர் சகி.சிவம் அவர்கள் தீர்ப்பு வழங்கி உரையாற்றினார்.

இரண்டாம் நாள் நிகழ்ச்சிகள்!

இரண்டாம்நாள் நிகழ்ச்சிகள் இன்று (31.12.2024 - செவ்வாய்க்கிழமை) தமிழ்த்தாய் வாழ்த்துடன் தொடங்கி, தமிழ்நாடு அரசின் தலைமைச் செயலாளர் நா.முகானந்தம், வரவேற்புரையாற்றுகிறார்.

தவத்திரு குன்றக்குடி பொன்னம்பல அடிகளார் அவர்களும் கவிப்பேரரசு வைரமுத்து அவர்களும் முன்னிலையேற்று உரையாற்றுகிறார்கள்.

முதலமைச்சர் மு.க.ஸ்டாலின் அவர்கள் அய்யன் திருவள்ளுவர் தோரணவாழிக்கு அடிக்கல் நாட்டி; திருவுருவச் சிலை வெள்ளிவிழாச் சிறப்பு மலரை வெளியிட்டு; திருக்குறள் சார்ந்த போட்டிகளில் வெற்றிபெற்ற மாணவ-மாணவியர்க்குப் பரிசுகள் வழங்கி விழாப் பேருரை நிகழ்த்துகிறார்.

அதனைத் தொடர்ந்து, பியானோ இசைக் கலைஞர் செல்வன் லிடியன் நாதஸ்வரத்தின் திருக்குறள் இசை நிகழ்ச்சி நடைபெறுகிறது. கன்னியாகுமரி மாவட்ட ஆட்சித்தலைவர் திருமதி ஆர்.அழகர்நா நன்றி கூறுகிறார்.

கருத்தரங்கம்!

தொடர்ந்து காலை 11.30 மணிக்கு நிதி, சுற்றுச்சூழல் மற்றும் காலநிலை மாற்றத்துறை அமைச்சர் தங்கம் தென்னரசு தலைமையில் கருத்தரங்கம் தொடங்குகிறது.

பேராசிரியர் அ.கருணானந்தன் ‘சமகாலத்தில் வள்ளுவர்’ எனும் தலைப்பிலும், ஓய்வுபெற்ற ஐ.ஏ.எஸ். அதிகாரி ஆர்.பாலகிருஷ்ணன் ‘திருக்குறளும் சங்க இலக்கியமும்’ எனும் தலைப்பிலும், புலவர் செந்தலை ந.கவுதமன் ‘வள்ளுவம் போற்றும் சமய நல்லிணக்கம்’ எனும் தலைப்பிலும், வழக்கறிஞர் அருள்மொழி ‘திருக்குறள் போற்றும் மகளிர் மாண்பு’ எனும் தலைப்பிலும், கரு.பழனியப்பன் ‘வள்ளுவம் காட்டும் அறம்’ எனும் தலைப்பிலும், பேராசிரியர் விஜயசுந்தரி ‘திருக்குறளில் இசை நுணுக்கம்’ எனும் தலைப்பிலும் உரை நிகழ்த்தி அய்யன் திருவள்ளுவரின் பெருமைகளை அகிலத்திற்கு எடுத்துரைப்பார்.

தொடர்ந்து மாலை 4.30 மணி முதல் 7.30 மணி வரை பல்வேறு கலைஞர்கள் பங்குபெறும் அரிய கலை நிகழ்ச்சிகள் நடைபெறும்.

நிறைவு நாள் நிகழ்ச்சிகள்!

1.1.2025 புதன்கிழமை நிறைவு நாள் நிகழ்ச்சிகள் காலை 10 மணிக்கு தமிழ்த்தாய் வாழ்த்துடன் தொடங்குகிறது.

தமிழ் வளர்ச்சி மற்றும் செய்தித்துறை அரசு செயலாளர் வே.ராஜாராமன் வரவேற்புரை நிகழ்த்துகிறார்.

ஊரக வளர்ச்சித்துறை அமைச்சர் இ.பெரியசாமி திருக்குறள் ஒவியக் கண்காட்சியைத் திறந்துவைத்து நினைவுப் பரிசுகள் வழங்குகிறார்.

கன்னியாகுமரி மாவட்ட ஆட்சித்தலைவர் திருமதி ஆர்.அழகர்நா, நன்றியுரை ஆற்றிட நாட்டுப்பண்ணுடன் அய்யன் திருவள்ளுவர் சிலையின் வெள்ளி விழா நிறைவுபெறுகிறது.

முத்தமிழறிஞர் கலைஞர் அவர்கள் 1975-ஆம் ஆண்டில் டிசம்பர் திங்கள் 31ஆம் நாள் சென்னை கோட்டையில் நடைபெற்ற அமைச்சரவைக் கூட்டத்தில் குமரிமுனையில் அய்யன் திருவள்ளுவர் சிலை நிறுவுவதற்கான தீர்மானம் நிறைவேற்றப்பட்டு; 25 ஆண்டுகளுக்குப் பின் 1.1.2000 அன்று அய்யன் திருவள்ளுவர் சிலை நிறுவப்பட்டு அடுத்த 25 ஆண்டுகளுக்குப் பின் முதலமைச்சர் மு.க.ஸ்டாலின் அவர்கள் அய்யன் திருவள்ளுவர் சிலையின் வெள்ளிவிழாவை ஊரும் உலகமும் போற்றக் கொண்டாடி தமிழ் நெஞ்சங்கள் அனைத்தையும் உவகையில் துள்ளச் செய்துள்ளார்.

